

Eingin boring í ár:

# Meiri tíð til gransking og kanningar

Frá FOIB fundinum í Havn  
týsdagin

Tað er neyvan nokur vanlukka fyri olju-tilgongdina í Føroyum, at eingin boring verður í ár. Hetta gevur nevnliga oljufeløgum, teirra granskarum og ser-

frøðingum og eisini føroyskum stovnum meira tíð til at granska og kanna eitt nú árin á umhvørvi og samfelag

## OLJUFELØG

Jan Müller  
Myndir Finnur Justinussen

Týsdagin hevði FOIB fund í Havn. FOIB ella FOIG stendur fyri Faroese Oil Industry Group. Felagsskapurin er avloysarin hjá GEM, sum í meira enn 5 ár stóð á odda fyri stórum parti av kanningunum í Føroyum í sambandi við oljuleitingina. Tá leitingin byrjaði varð GEM broytt til FOIB, har øll feløgini, sum hava leitiloyvi, eru limir. Feløgini gjalda eitt ávist gjald til raksturinn av feløgum og er budgettið í ár uppá 10 mill. kr. Peningurin verður m.a. brúktur til kanningar og gransking av ymsum slag, eitt nú aldumátingar, kortlegging av umhvørinum oa. Atlanticon stendur fyri øllum tí umsitingarliga partinum av FOIB.

Ben Arabo, stjóri í Amerada Hess, er formaður í FOIB. Í felagsskapinum eru fimm undirbólkur, sum hvør í sínum lagi hevur ábyrgdina av kanningum og gransking innan tey ymsu økini, ið eru tengd at leit-ing og eini komandi føroyskari oljuvinnu. Stýringsbólkurin í FOIB, har umboð eru fyri øll feløgini, hevur fyra fundir um árið. Á fundinum hesaferð, sum varð á Hotel Føroyum, tóku teir fimm oddamenninir í teimum ymsu bólkunum saman-

og greiddu frá støðuni og úrslitunum av kanningunum.

## Boring á Glyvursnesi

FOIB hevur so eisini tætt samband við Sindri, sum er felag umboðandi allar lisenshavararnar og sum burturav tekur sær av verkætlanum, sum hava til endamál at granska í og kanna viðurskifti í sambandi við loyvini á føroyskum øki. Í lötuni eru fólk frá Sindri í ferð við at gera ymsar kanningar á Nólsoyarfirði og á Glyvursnesi. Endamálið við hesum kanningum er at vita, hvussu seismikkurin ber seg at í basalti og at kanna tjúcku basaltfláirnar, sum kunnu fjala møgulig olju-berandi lög í undirgrundini. Trupulleikin er tann, at tað er sera torført at brúka seismikk til at siga okkum nærri, hvat er undir basaltfláunum. Fyri at fáa meira at vita um hetta og um basaltið sum heild verða seismiskar kanningar gjørdar, og ætlanin er eisini, at ein grunn vísindalig boring skal gerast á Glyvursnesi.

Í sambandi við seismisku kanningarnar á Nólsoyarfirði verður kandidatrítgerð skrivað, har tað m.a. verður hugt at árinum, sum seismikkskjóttingin hevur á laksin í Nólsoyarfirði.

Ben Arabo, formaður í FOIB sigur seg annars



Ben Arabo formaður í FOIB

verða væl nøgdan við arbeiði hjá teimum ymsu undirbólkunum í FOIB. Har gongur alt sína leið og heldur innsavnanin av data frá føroyskum øki fram eins og granskað verður víðari. –Vit eru væl nøgdir við gongdina. Árið í ár við ongunum boringum gevur okkum so eitt gott høvi til at brúka meira tíð uppá

vísindaligu kanningarnar. Nú GEM og FOIB hava virkað í fimm ár gevst Halvor Snarvold sum ein av oddamonnunum og harvið eisini undangongumonnunum í arbeiðinum hjá hesum so týðandi felagsskapum. Hann hevur øll árin havt stýringina og tilrættaleggina av arbeiðinum um hendi.



Nógv áhugaverd mál vórðu viðgjørd á fundinum